

SA's Leading Past Year

Exam Paper Portal



You have Downloaded, yet Another Great
Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



**SA EXAM
PAPERS**



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

INDLOVANA/INDLOVULENKHULU 2014

EMAMAKI: 80

SIKHATSI: 2½ ema-awa

Leliphepha linemakhasi la-20.

TICONDZISO KULABAHLOLWAKO

1. Fundza lelikhasi ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze lonyaka. Emva kwaloko, fundza leyo mibuto lenetimpshawu kuphela bese ukhetsa leyo lofuna kuphendvula yona.
3. Liphepha lemibuto licuketse TIGABA LETINTSATFU:

SIGABA A:	Tinkondlo	(30)
SIGABA B:	Inoveli	(25)
SIGABA C:	Umdlalo	(25)
4. ISIHLANU IMIBUTO lefanele uyiphendvule seyyonkhe: ESIGABENI A imibuto mitsatfu (3), ESIGABENI B munye (1), ESIGABENI C munye (1) ngalendlela:

SIGABA A: TINKONDLO

Phendvula imibuto ibe MIBILI yeTINKONDLO LETIFUNDVWE EKLASINI.
Phendvula umbuto MUNYE ETINKONDLWENI LETINGAKAFUNDVWA EKLASINI.

SIGABA B: INOVELI

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.
5. KUKHETFWA KWETIMPHENDVULO TESIGABA B (INOVELI) NESIGABA C (UMDLALO)
 - Phendvula KUPHELA imibuto yenoveli loyifundzile kanye nemdlalo lowufundzile.
 - Phendvula UMBUTO MUNYE WENDZABAMBHALO KANYE NAMUNYE UMBUTO EMIBUTWENI LEMIFISHA. Uma ukhetse kuphendvula umbuto wendzabambhalo ESIGABENI B, uphokelelekile kutsi uphendvule imibuto lemifisha ESIGABENI C. Uma uphendvule imibuto lemifisha ESIGABENI B, uphokelelekile kutsi uphendvule umbuto wendzabambhalo ESIGABENI C. Sebentisa luhlu lwekutikhumbuta kute usitakale.
6. BUDZE BETIMPHENDVULO
 - Imibuto yendzabambhalo etinkondlweni kufanele iphendvulwe ngemagama la-190–240.
 - Indzabambhalo yenoveli nemdlalo kufanele iphendvulwe ngemagama la-340–390.
 - Budze betimphendvulo temibuto lemifisha bufanele buhambisane nelinani lemamaki labekiwe. Labahlolwako kufanele bangahlahlatsi.

7. Fundzisisa kahle ticondziso letisekucaleni kwaleso naleso sigaba.
8. Tinombolo tetimphendvulo atihambisane naleto temibuto njengobe tinjalo ephepheni lemibuto.
9. Cala LESO NALESO sigaba ekhasini LELISHA.
10. Bhala ngesandla lesibonakalako nalesifundzekako.
11. Siphakamiso sekulawulwa kwesikhatsi:

SIGABA A: Lokungenani emaminithi la-40
SIGABA B: Lokungenani emaminithi la-55
SIGABA C: Lokungenani emaminithi la-55

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo Letimisiwe: Phendvula nobe nguYIPHI imibuto LEMIBILI.			
INOMBOLO YEMBUTO	UMBUTO	EMAMAKI	LIKHASI
1. Mvunulo Yemhlaba	Umbuto loyindzabambhalo	10	6
NOBE			
2. Ngihayel' Inkondlo	Imibuto lemifisha	10	7
NOBE			
3. Nkhosi Yemkhatsi	Imibuto lemifisha	10	8
NOBE			
4. Ngivumeleni Ngihambe	Imibuto lemifisha	10	9
NA			
Inkondlo lengakafundwa eklasini: Phendvula nobe ngumuphi umbuto ube MUNYE.			
5. Chawe!	Umbuto loyindzabambhalo	10	10
NOBE			
6. Chawe!	Imibuto lemifisha	10	11
SIGABA B: INOVELI			
Phendvula umbuto MUNYE.			
7. <i>Liphume Nebovu</i>	Umbuto loyindzabambhalo	25	12
NOBE			
8. <i>Liphume Nebovu</i>	Imibuto lemifisha	25	12
NOBE			
9. <i>Kubamba Letingelako</i>	Umbuto loyindzabambhalo	25	14
NOBE			
10. <i>Kubamba Letingelako</i>	Imibuto lemifisha	25	14
SIGABA C: UMDLALO			
Phendvula umbuto MUNYE.			
11. <i>Kwahlwa Emini</i>	Umbuto loyindzabambhalo	25	16
NOBE			
12. <i>Kwahlwa Emini</i>	Imibuto lemifisha	25	16
NOBE			
13. <i>Umvuzo</i>	Umbuto loyindzabambhalo	25	18
NOBE			
14. <i>Umvuzo</i>	Imibuto lemifisha	25	19

CAPHELA: ESIGABENI B na-C, phendvula YINYE INDZABAMBHALO naMUNYE umbuto WEMIBUTO LEMIFISHA.

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto labafuna kuyiphendvula ngaphandle kwekufundza lonkhe leliphepha lemibuto.

	TINOMBOLO TEMIBUTO	LINANI LEMIBUTO LEPHENDVULWAKO	THIKHA ✓
A: Tinkondlo (Tinkondlo letifundvwe eklasini)	1–4	2	
A: Tinkondlo (Inkondlo lengakafundvwa eklasini)	5–6	1	
B: Inoveli (Indzabambhalo nobe imibuto lemifisha)	7–10	1	
C: Umdlalo (Indzabambhalo nobe imibuto lemifisha)	11–14	1	
CAPHELA: ESIGABENI B na-C, phendvula YINYE INDZABAMBHALO NAMUNYE umbuto WEMIBUTO LEMIFISHA.			

SIGABA A: TINKONDLO**TINKONDLO LETIFUNDVWE EKLASINI**

Khetsa tinkondlo tibe TIMBILI kuleti letilandzelako uphendvule ngato imibuto letawulandzela.

UMBUTO 1

Fundza lenkondlo lelandzelako bese uphendvula imibuto letawulandzela.

Mvunulo Yemhlaba – JJ Thwala

- | | |
|----|-------------------------------------|
| 1 | Umuhle mvunulo yemhlaba, |
| 2 | Umuhle kuleto tindzawo |
| 3 | Lewuhlobise kuto ngentfobeko, |
| 4 | Buhle bakho buyababateka, |
| 5 | Buhle bakho buyamangalisa |
| 6 | Mvunulo yetimangaliso. |
| 7 | Umuhle mvunulo yemhlaba, |
| 8 | Umuhle luhlongw' emakhondvosini, |
| 9 | Umuhle nsikan' etigangeni, |
| 10 | Umuhle lutindz' etintsabeni, |
| 11 | Umuhle mhlang' emacentselweni. |
| 12 | Umuhle mvunulo yemhlaba, |
| 13 | Umhlaba bewuyovunulani |
| 14 | Kube bewungekho mvunulo? |
| 15 | Uyihlobisile imvelo |
| 16 | Ngebuhle bakho lobubabatekako, |
| 17 | Nangekuheha kwakho lokumangalisako. |
| 18 | Umuhle mvunulo yemhlaba, |
| 19 | Buhle bakho benanelwa |
| 20 | Tinyoni ngemaphimbophimbo. |

Sonkondlo uyayitsandza imvelo, ngiko nje abhale lenkondlo. Bhala indzatjanambhalo wesekele nobe uphikise lombono longenhla.

Budze bemphephndvulo yakho abube ngemagama langabi ngaphasi kwala-190 kodwa angabi ngetulu kwala-240.

[10]**NOBE**

UMBUTO 2

Fundza lenkondlo lelandzelako bese uphendvula imibuto letawulandzela.

Ngihayel' Inkondlo – JJ Thwala

- 1 Ngihayel' inkondlo
- 2 Yemhlaba wonkhe jikelele,
- 3 Ivakale ngesigci lesihehako,
- 4 Itsints' imiva nemitsambo,
- 5 Itsints' imicabango lejulile
- 6 Ikhutsat' emandla nesineke
- 7 Sekulwa nenjabho nendzangalo.
- 8 Ngihayel' inkondlo,
- 9 Inkondlo yemanoni emicabango,
- 10 Lelets' intfokoto lemangalisako,
- 11 Iletse kukhanyiselwa kabusha
- 12 Engcondvweni nemphefumulweni,
- 13 Ngiphile imphilo lensha,
- 14 Ngincob' imphi letfunukako.
- 15 Ngihayel' inkondlo,
- 16 Inkondlo yenkhululeko yemphefumulo,
- 17 Uyihaye busuku nemini,
- 18 Ingilolotele njengemlotelo ebusuku
- 19 Ingikhutsate emisebentini emini,
- 20 Ngijabule, ngigidze ngedvwana
- 21 Ngobe ngingagawuli yembangandlala.

- 2.1 Ngabe sonkondlo umsebentiselani khefane (,) emgceni 23 kulenkondlo? (1)
- 2.2 Caphuna umugca wenkondlo lapho sonkondlo asho khona kwekutsi lenkondlo lehaywako ite umkhawulo nemncele. (1)
- 2.3 Sonkondlo uyatsandza kusebentisa imphindvwa etinkondlweni takhe.
Fakazela lombono ngekucaphuna imphindvwa kulenkondlo lengenhla. (1)
- 2.4 Yini lebangela sonkondlo lapha emgceni 18 atsi lenkondlo yenkhululeko? (1)
- 2.5 Sisetjentiswe kahle yini sicatsanisi lesitsi 'busuku nemini' lesisitfolo lapha emgceni 19? Chaza. (2)
- 2.6 Ngabe sonkondlo ubuvete ngayiphi indlela bunkondlo kulenkondlo nasibhekisa ikakhulu kulemigca yenkondlo lelandzelanako futsi ukwentelani loku sonkondlo?
Ikhutsat' emandla nesineke
Sekulwa nenjabho nendzangalo. (Imigca 6–7) (2)
- 2.7 Wena utsi iluhlobo luni lenkondlo? Chaza. (2)

[10]**NOBE**

UMBUTO 3

Fundza lenkondlo lelandzelako bese uphendvula imibuto letawulandzela.

Nkhosi Yemkhatsi – OA Bhiya

- 1 Bhalasha nkhosi yendalo yonkhe!
- 2 Bhalasha mbusi wemkhatsi wonkhe,
- 3 Bhalash' etul' emafini esibhakabhakeni,
- 4 Indalo yonkh' isuke ebumnyameni,
- 5 Umhlaba wonkh' utfokot' ekukhanyeni.
- 6 Bhalasha sibani semhlaba.
- 7 Bukhulu bakho buyamangalisa,
- 8 Kukhanya kwakho kuyajabulisa,
- 9 Tandla takho tifana nebutjoki
- 10 Tandla takho tibutjoki emehlweni
- 11 Mani njalo sibani semvelo,
- 12 Khanyisa njalo liso lendalo!
- 13 Konkhe lokuphilako kusingatfwe nguwe,
- 14 Konkhe lokufako kuboliswa nguwe,
- 15 Bukhulu bakho buyesabeka ngemandla akho,
- 16 Emandla akho ayesabeka ngebukhulu bawo,
- 17 Kuyini lokungamelana naw' emhlabeni?
- 18 Hlala njal' ubus' emhlabeni.

- 3.1 Yini lenkhosi yemkhatsi lekukhulunywa ngayo kulenkondlo? (1)
- 3.2 Tiveta bunkondlo buni letakhi letidwetjelwe kulemigca yenkondlo lelandzelako?

Bukhulu bakho buyamangalisa,
Kukhanya kwakho kuyajabulisa (Imigca 7–8) (1)
- 3.3 Ngutiphi letandla nebutjoki ngekusho kwalenkondlo lapha emgceni 9? (1)
- 3.4 Ngabe sonkondlo umsebenzisela mabuta (?) lapha emgceni 17 walenkondlo lengenhla? (1)
- 3.5 Ngabe bukhona nje bunkondlo kulemigca yenkondlo lelandzelako? Sekela.

Bukhulu bakho buyesabeka ngemandla akho,
Emandla akho ayesabeka ngebukhulu bawo (Imigca 15–16) (2)
- 3.6 Wena usibona kwekutsi sikhethise kahle yini lesihloko salenkondlo? Ngani? (2)
- 3.7 Ngabe nawe uyavumelana yini nalombono lotsi loku lokukhulunywa ngako lapha enkondlweni kusibani semhlaba? Usho ngani? (2)

[10]**NOBE**

UMBUTO 4

Fundza lenkondlo lelandzelako bese uphendvula imibuto letawulandzela.

Ngivumeleni Ngihambe – BS Khanyile

1 Ungangigayeli mphako,
2 Ungangiphatsisi mavi
3 Nginik' imvunulo kuphela
4 Ngiyihambe indlela yami ngedvwa.

5 Kutawutsambama nginyatsela,
6 Kubhunye lutfuli ngihamba,
7 Ngihambe ngingabuki emuva,
8 Ngihambe ngingashiyi tinsizi.

9 Ngivumeleni ngiye,
10 Kutawusa ngikudze
11 Emakhangala ngiwajubile,
12 Ngingasabonwa nangelukhalo.

13 Kutawutsi entsatsakusa
14 Nami ngitawube ngitseleka
15 Ngingakalambi futsi ngingakomi,
16 Khona ekhaya laBabe.

17 Ngitawuhlala endlini Yakhe
18 Ngihube emahubo enjabulo,
19 Ngidl' umoya loNgcwele
20 Ngiyekeleni ngihambe
21 Kwemhlaba akupheli
22 Kwemhlaba kuyahlupha
23 Ungigugisile ngingumdodovu,
24 Ngipheni imvumo ngihambe.

- 4.1 Ikhuluma ngani lenkondlo ngalokusobala? (1)
- 4.2 Wena ucabanga kwekutsi kubangelwa yini atsi sonkondlo akangagayelwa umphako lapha emgceni 1 walenkondlo? (1)
- 4.3 Sonkondlo abekusiphi simo nakabhala lenkondlo yakhe? (1)
- 4.4 Yini lebangela kwekutsi 'b' emgceni 16 kanye na-'y' emgceni 17 babhalwe ngabofeleba? (1)
- 4.5 Wena ngabe uyakukholwa yini naku lokushiwo ngusonkondlo kulomugca wenkondlo lolandzelako? Usho ngani? (2)
- Ngiyihambe indlela yami ngedvwa. (Umugca 4)

- 4.6 Ngabe lemigca yenkondlo lelandzelanako isembulelani nganaku lesikufundza lapha kulenkondlo lengenhla? Chaza.

Kutawutsambama nginyatsela,
Kubhanye lutfuli ngihamba,
Ngihambe ngingabuki emuva (Imigca 5–7)

(2)

- 4.7 Veta lwakho luvo ubhekise kunankha emavi asonkondlo lesiwafofola kulenkondlo.

Ngitawuhlala endlini Yakhe
Ngihube emahubo enjabulo (Imigca 17–18)

(2)

[10]**NA****TINKONDLO LETINGAKAFUNDVWA EKLASINI**

Phendvula MUNYE umbuto kulena lelandzelako.

UMBUTO 5

Fundza lenkondlo lelandzelako bese uphendvula imibuto letawulandzela.

Chawe! – TB Thela

- 1 Geleta chawe lelingenamncele,
- 2 Geleta nemnotfo wakho,
- 3 Ugelete ubahawukelise bonkhe,
- 4 Ungabi nemona nakatwi
- 5 Kulabafuna kunatsa kuwe.
- 6 Uhlabene chawe!
- 7 Uhlabene ngelwati lwakho lolwenabile
- 8 Lwenebe lwajulukis' emadvodza nebafati
- 9 Lwenebe lwakhipha emadvodza timphandla.
- 10 Utsi lapho uhlokoma
- 11 Kwenanele ngisho netihosha.
- 12 Tinhlobonhlobo tetinyoni tikwesekele
- 13 Ngemav' ato lapholile
- 14 Nangemaphimbo ato ladvudvutako.
- 15 Wonkhe lonatsa kuwe uyeneliswa
- 16 Emangelet' akho ahlobile
- 17 Akukhanga usesekhashane le,
- 18 Atsi 'Wotani nitewunatsa
- 19 Sinatfo lesingumhlaba kini
- 20 Sicedza koma lesingungca embili.

Bhala indzatjanambhalo lapho uveta khona umcondvo lojulile lowetfulwa ngulenkondlo lengenhla.

Budze bemphendvulo yakho abube ngemagama langabi ngaphasi kwe-190 kodwa kungabi ngetulu kwa-240.

[10]**NOBE**

UMBUTO 6

Fundza futsi lenkondlo lesembutweni 5 bese uphendvula imibuto lelandzelako.

- 6.1 Ngabe sonkondlo uyibhekise kubantfu labanjani lenkondlo? (1)
- 6.2 Yini lebangela sonkondlo akhetse kusebentisa ligama lelitsi, 'emangeleti,' kulenkondlo? (Umugca 16) (1)
- 6.3 Phawu luni lwebunkondlo loluvetwa ligama lelitsi 'chawe' kulenkondlo? (1)
- 6.4 Kusho kutsini kutsi lolwati lwenebe lwajulukisa emadvodza? (Umugca 8) (1)
- 6.5 Ngabe bukhona yini bunkondlo lobumumetfwe ngunayi imigca yenkondlo lemibili lelandzelanako? Bhala bube bubili.
Geleta chawe lelingenamncele,
Geleta nemnotfo wakho (Imigca 1–2) (2)
- 6.6 Ngekubona kwakho, yini lefanele kwekutsi ummango uyente kute kwenetiswe tifiso tasonkondlo, nasifundza lenkondlo lengenhla? Chaza. (2)
- 6.7 Ligama lelitsi, 'umncele,' lapha emgceni 1 lisivetelani ngaloku lokufunwa ngusonkondlo? Chaza. (2)

[10]**SAMBA SIGABA A: 30**

SIGABA B: INOVELI

Kulesigaba kunemanoveli lamabili. Wena-ke khetsa ibe YINYE loyifundze eklasini lonyaka uphendvule ngayo.

CAPHELA:

Khetsa emkhatsini WENDZABAMBHALO NEMIBUTO LEMIFISHA kuleyo naleyo noveli loyifundzile. Kumele uphendvule nobe ngumuphi umbuto ube MUNYE *ngaleyo noveli loyifundzile*. Nangabe ukhetsa kuphendvula umbuto wendzabambhalo kulesigaba, uphokelelekile kutsi ESIGABENI C uphendvule imibuto lemifisha.

UMBUTO 7: LIPHUME NEBOVU – BB Malangwane

Bhala ngengwijikhwebu letfolakala kulenoveli. Indzabambhalo yakho yesekele ngetigameko letibange kutsi kube nengwijikhwebu. Indzabambhalo yakho ayesekelwe ngekucaphuna enovelini.

Budze bendzabambhalo yakho abube ngemagama langabi ngaphasi kwe-340 kodvwa angabi ngetulu kwe-390.

[25]**NOBE****UMBUTO 8: LIPHUME NEBOVU – BB Malangwane**

Fundza lethekesthi leyincenye yendzaba bese uphendvula imibuto letawulandzela.

'Impela umthandazo unemandla!' kusho LaMagagula ngenhlitiyo. Wafisa sengatsi lamakhosikati lathandaza nawo ayambonisa lemihlolo. Kuye kwafana neliphupho kuchamuka kwemyeni wakhe emva kwesikhatsi lesidze kangaka.

'Nasi sigici babe,' kusho LaMagagula aphuma edladleni aphetse sigodvo lesesagcwala tintfuli ngenca yekutsi sasesingahlali muntfu. Empeleni kwase kuyintfo yekudlala bantfwana ngobe bona bangati kutsi sigici semnumzane yintfo lehloniphekile. Wagoba sidziya sakhe watsi kusesulasula emva kwekutsi asacale wesula lutfuli ngemshanyelo.

Sebabingelelene babutana nemphilo. Kwake kwaba khona kuthula lokwesabekako. Loko kuthula kwaze kwatsikanyetwa ngumntfwana lowevakala asatsi, 'Make ngubani lomuntfu?' Asho akhomba uyise ngelugadlwana lolwalumnyama lutsite khwishi umhlabatsi. Emahloni lefikela Lushawulo amangalisa. Wadzinga umgodzi wekubhaca kulelihlazo lelingaka kwekutsi akasatiwa nabantfwana.

'Ngubabe lona,' sekusho LaMagagula naye adliwa ngemahloni ngobe lomntfwana ngulona labengamati sanhlobo nje uyise. Laba labadzala nabo bese bamkhohlwa uyise. Loko kwenta kutsi atsi nobe atsi ubapha emaswijana uyise besabe kuwatsatsa kulomuntfu labangamati nobe nguyi yini lona lohlala abetfusa ngaye unina kutsi bantfwana labakhalako ubafaka esakeni ahambe nabo. Baphetsa ngako kunamatsela kunina nje lowaze naye waphatseka kabi ngalesento sabo. Kodvwa kube kufanele.

[Likhasi 50]

- 8.1 Uwasuselaphi LaMagagula lamavi latsi, 'Impela umthandazo unemandla'? Bhekisa imphendvulo yakho kusinye setakhiwana letihambelana nalamavi. (2)
- 8.2 Lolugadlwana lolwalumnyama khwishi ngemhlabatsi luluphawu lwani ngekwesimo semnotfo walapha kaKhumalo? Sekela imphendvulo yakho ubhekise enovelini. (2)
- 8.3 Kuletheksthi lengenhla nyomula umusho lokhomba kutsi lenoveli icocwa ngumlandzi wesitsatfu longumatiwakokonkhe unike sizatfu semphendvulo yakho. (2)
- 8.4 Beka umbono wakho ngalesento salabantwana baLushawulo sekwala kutsatsa emaswidi labanika wona nguyise, ubhekise kulesikhatsi lesiphila kuso. (2)
- 8.5 Chaza ngemasikonhlalo alomndeni waLushawulo nawufundzisisa letheksthi lengenhla. (2)
- 8.6 Ucabanga kutsi esikhatsini lesinyenti ngabe yini lebanga ingcabano esitsenjini? Timphendvulo takho tibhekise esitsenjini saLushawulo. (2)
- 8.7 Umvundla tawuncandza embili kuLushawulo, njengobe abesalahle LaMagagula nje. Kwabangelwa yini loko? Chaza ubhekise kulokwenteka encwadzini. (2)
- 8.8 Nawufundzisisa letheksthi lengenhla, uyicatsanisa nendzaba yonkhe kulenoveli, ubona kutsi uyini umbono wembhali ngemmango lesiphila kuwo? (2)
- 8.9 Ngekwakho kubona ngabe liphutsa labani kutsi labantwana bangayati imihambo yesigici lapha kaKhumalo? Sekela imphendvulo yakho. (2)
- 8.10 Hlola sento saLushawulo sekuteka sitsembu njengendvodza yeLiswati.
Imphendvulo yakho yibhekise emihambeni yesive seMaswati. (2)
- 8.11 'Lisinamuva liyabukwa'. Bhekisa lesaga emphilweni yaLaMagagula. (2)
- 8.12 Kube bekunguwe Tintfombi, lesento saLushawulo lasenta emva kwekubuya emkhayeni bewutawuhlangabetana naso ngayiphi indlela? Shano kutsi loko bekutakusita ngani. (3)

[25]**NOBE**

UMBUTO 9: KUBAMBA LETINGELAKO – DE Nkosi

Bhala ngengwijikhwebu letfolakala kulenovelini. Indzabambhalo yakho yesekele ngetigameko letibange kutsi kube nengwijikhwebu. Indzabambhalo yakho ayesekelewe ngekuqaphuna enovelini.

Budze bendzabambhalo yakho abube ngemagama langabi ngaphasi kwe-340 kodvwa angabi ngetulu kwe-390.

[25]**NOBE****UMBUTO 10: IMIBUTO LEMIFISHA****KUBAMBA LETINGELAKO – DE Nkosi**

Fundza lethekesthi lelandzelako bese uphendvula imibuto letawulandzela.

'Loko kuhambisana nekukholelwa ebutsakatsini lekuyintfo lengingakholelwa kuyo,' kusho Lotifiso.

'Kukholelwa nekungakholelwa ebutsakatsini akusiyo intfo lesingakhuluma ngayo lapha, kepha kumele ukwati kutsi butsakatsi bukhona,' kukhuluma Khulumile.

'Bukhona bukhuphi? Ungabukhomba uze unike nebufakazi ngabo?' kubuta Lotifiso.

'Emavi lengikushiya nawo ngaloku lesikhuluma ngako ngulawa: Kuto tonkhe tigodzi, tindzawo telive lakitsi, kuyafiwa kungcwatjwe ngeMigcibelo, ngeMasontfo nasemkhatsini neliviki. Uma ulandzela kutsi lowo nalowo muntfu ushone kanjani, kulapho utfola khona kutsi ukhale ngenhloko kwase kuyamenela. Lomunye ukhale ngentsamo wagcina ahambile. Lomunye ukhale ngelunyawo yashaya. Lomunye ubike buhlungu belitinyo wagcina awufulatsele lomhlaba. Konkhe loko kungemalumbo-ke kufanele kucwaningwe futsi kukhulunywe ngako njengayo ingculaza,' kusho Khulumile.

'Ngiyakuva ke nyalo Khulumile. Loku lokhuluma ngako kutsintsa luhlangotsi lolutsite esiveni jikelele. Luhlangotsi lolutsintsekako kumele ngabe aluyivali imilomo kepha luhlaba imikhosi kukhulunywe ngalesento lesibi,' kukhuluma Lotifiso ngemuva kwekunikwa tibonelo tetintfo letentekako emphilweni yebantfu.

'Uma sihlatiya kabanti imiphumela lemcoka naletfutukisako, uphawula utsini ngekutsi uyicondzanise naMphikeleli naMagumeni njengebaholi betfu kulesifundzave?' NguKhulumile lowo lolindzele kuva imiva nemibono yaLotifiso.

'Mphikeleli usibonelo lesihle sayo yonkhe imiphumelamcoka lesikhombisa, nawe ungufakazi waloko. Magumeni unemagalelo labanti emiphumeleni yesine neyesikhombisa kuphela,' kusho Khulumile aveta imibono yakhe.

Ngivumelana nawe ngekutsi Magumeni ngumgcoki, ngumhlatiyi, ngumhleli nemholi welwati. Unemcondvo lojulile wekubuka umhlaba netehlakalo ngekuhlanganyela nekuhambisana,' kusho Lotifiso.

'Mphikeleli uphumelela ngemalengiso kuyo yomihlanu lemiphumela letfutukisako. Magumeni ngimnika imphumelelo yelicophelo lelisetulu kulemine nemalengiso emiphumeleni wesine lotsintsa kuhlwaya ngemfundvo nematfuba emisebenti.'

Kuyabonakala kutsi basifanele lesikhundla bobabili ngobe akekho lolinganiseka ngaphasi kwelicophelo lelisetulu. Bobabili bantfu labagcamisa intsandvo yebantfu, tinchubomgomo, imitsetfo, emasiko nemtsetfosisekelo welive.'

'Buholi lobufanele kumele besekeleke etidzingweni tebantfu. Buholi kumele bulwe nebuphuya, bugebengu, kuhlukunyetwa kwebantfu, kungafundzi, umbalandlati tifo nalokunye,' kusho Khulumile.

'Ngiyakuva ukhuluma ngekuhlukunyetwa kwebantfu, yini ndzaba ungatsi kuhlukunyetwa kwebantfwana nalabasikati?' kubuta Lotifiso.

[Likhasi 98–101]

- 10.1 Ngubani lombona asifanele kakhulu lesikhundla Khulumile naLotifiso labakhuluma ngaso kulenovel. Usho ngani? (2)
- 10.2 Ngumuphi umtsetfo emtsetfwenisisekelo welive laseNingizimu Afrika lolwa nekungafundzi njengoba boKhulumile basho kuletheksthi lengenhla? (2)
- 10.3 Veta umlayeto lowetfulwa nguletheksthi lengenhla ubhekise kulokushiwo ngaMagumeni naMphikeleli. (2)
- 10.4 Lenkhulumo yaKhulumile letsi 'butsakatsi bukhona' ngabe ingemaciniso nobe umbono? Sekela imphendvulo yakho ubhekise enkhulumeni yaKhulumile. (2)
- 10.5 Catsanisa lamavi aKhulumile latsi, 'buholi kumele bulwe nebuphuya, bugebengu, kuhlukunyetwa kwebantfu, kungafundzi, umbalandlati tifo nalokunye,' nebhuli lophila ngaphasi kwabo endzaweni yangakini. (2)
- 10.6 Letheksthi lengenhla iyahambelana nemiklamo yahulumende lesiphila kuye lomuhla mayelana nekuvikeleka kwemalungelo ebantfu labasikati nebantfwana. Sekela lombono ngekunika umklamo wahulumende lowatiko lohambelana nalenkhulumo lengenhla. (2)
- 10.7 Nakungatsiwa Mphikeleli ungumlingisi losicaba, ungatsini wakho umbono? (2)
- 10.8 Phawula ngeligalelo lelifakwa nguletheksthi lengenhla ekutfufukeni kwesakhiwo salenovel. (2)
- 10.9 Imphumelelo yaMphikeleli beyesekelwa bantfu labanyenti. Phawula ngeligalelo lelafakwa nguThishelanhloko kutsi Mphikeleli abe lapha akhona esiphetfweni salenovel. (2)
- 10.10 Phawula ngemphumela walemphumelelo yabomaGumeni naMphikeleli bese uyicatsanisa nesiphetfo salenovel. (2)
- 10.11 Kukhuluma kwaKhulumile ngebutsakatsi kulenovel bekentiwa luvalo. Chaza lenkhulumo ubhekise elukhetfweni lwasosifundzave. (2)
- 10.12 Labanye bantfu bayabikelwa nasebatawuhamba emhlabeni balungise emaphutsa abo ngaphandle kwekucindzetelwa. Sekela lombono ngekubhekisa encwadzini. (3)

[25]

SAMBA SIGABA B: 25

SIGABA C: UMDLALO

Kulesigaba kunemidlalo lemibili. Wena-ke khetsa ube MUNYE lowufundze eklasini lonyaka uphendvule ngawo.

CAPHELA:

Khetsa emkhatsini WENDZABAMBHALO NEMIBUTO LEMIFISHA kulowo nalowo mdlalo lowufundzile. Kumele uphendvule nobe ngumuphi umbuto ube MUNYE *ngalowo mdlalo*. Uma ukhetse kuphendvula umbuto wendzabambhalo enovelini, uphokelelekile kutsi kulesigaba uphendvule imibuto lemifisha. Uma ukhetse kuphendvula imibuto lemifisha enovelini, uphokelelekile kutsi kulesigaba uphendvule umbuto wendzabambhalo.

UMBUTO 11: KWAHLWA EMINI – JJ Thwala

Umdlalo lobhaleke kahle ngulowo losebentisa badlali lababumbene nesimonhlalo/sibekandzaba semdlalo wonkhe. Bhala indzabambhalo leveta kubumbana nobe kungabumbani **kwebadlali balomdlalo labamcoka** nesimonhlalo/sibekandzaba sawo. **Indzabambhalo yakho yibhekise ebadlalini labatsatfu kuphela labamcoka.**

Budze bendzabambhalo yakho abube ngemagama langabi ngaphasi kwe-340 kodwa angabi ngetulu kwe-390.

[25]**NOBE****UMBUTO 12: KWAHLWA EMINI – JJ Thwala**

Fundza lethekesthi lelandzelako bese uphendvula imibuto letawulandzela.

Ntfwasahlobo:	Uyangati mntfwanenkhozi. Kuhle kwatiwa bantfu labakhulu. Kusho kona kutsi nami ngitawulala umlalelafutsi sengimkhulu.
Makhosi:	Ninjani Ntfwasahlobo?
Ntfwasahlobo:	Sikhona tsine mntfwanenkhozi.
Makhosi:	Kuphila kwakho kusho kuphila kwami mngami.
Ntfwasahlobo:	Beyifunani lenyoka lenguSicongo lapha?
Makhosi:	Wambita ngenyoka yini ndzaba? Emavi lanjalo awakufaneli futsi angikawalindzeli kuwe. Usholani kutsi yinyoka lomuntfu?
Ntfwasahlobo:	Inyoka yinyoka, ngeke ibe ngumuntfu nobe nini. Inyoka inenhloko lesicebeledvu, lencane futsi lembi. Inengati lebandzako. Inemsila. Ayinatinyawo ihamba ihula ngesisu.
Makhosi:	Uyati kutsi umuntfu usuke umetfukile nawumbite ngenyoka? Usho kutsi abukho buntfu kuye, kodwa unebulwane.

Ntfwasahlobo:	Sicongo akusuye umuntfu, yinyoka. Abelapha nje, utfunywe kutsi atewutfo kutsi umephi futsi utsini ngabo njengobe bahlala babutsene njalo. Khohlwa Sicongo, ushelele. Uyingoti ngendlela lemangalisako emphilweni yakho. Uze ungamfaki emajobeni akho nobe kunjani. Kuhleka naSicongo nje utawube utsenge kufa kwakho.
Makhosi:	Utsini Ntfwasahlobo?
Ntfwasahlobo:	Vani mine mntfwanenkosi ngobe ngingena kuwo onkhe lamakhaya lakhona lapha eLusizini. Ngatiwa bantfwana nebantfu labadzala. Ngingena emitini lapho ubona khona kutsi batalelwe emcubeni, kulabadla imbuya ngelutsi, labacotfo nalabangaketsembeki.
Makhosi:	Angeke ngikuphikise mngami ngobe angisuye umuntfu lohambako. Ngihlala ndzawonye sikhatsi lesinyenti. Manje angati kutsi kutsiwani ngami lapha emnyango.
Ntfwasahlobo:	Yemukela loku lokushiwo ngimi. Loku lengikukhulumako akusiyo insimu, kodwa ngemaciniso lamsulwa.
Makhosi:	Angikuphikisi Ntfwasahlobo ngobe nguwe lowatiko. Manje ubona kutsi kumele ngentjani? Veta umbono wakho ngive Luvatsi lwesive.
Ntfwasahlobo:	Akabe khashane nawe Sicongo uyingoti. Akukho lokuhle lakufisela kona ngaphandle kwekufa nje kuphela.
Makhosi:	Singenta njani kutsi azuzeke ehlukane naloku lakwentako, kepha abesendleleni yeliciniso?
Ntfwasahlobo:	Inhlitiyo yakhe icine kakhulu futsi yimbi. Ngeke kubelula kumgucula ngobe butsi baNkhanise naNdzabeni sewubudle kakhulu baze bangena engatini yakhe. Msuse eluhlweni lwebantfu ngobe usilwane sibili.

[Likhasi 100–103]

- 12.1 Umbhali usebentise Makhosi lucobo lwakhe kutiveta kunjalo bakhe. Caphuna inkhulamo yakhe Makhosi lapho ativeta khona kutsi ungumuntfu lonjani kuletheksthi lengenhla. (2)
- 12.2 Uvumelana kangakanani nekutsi Sicongo utfunyiwe kutewutfo kutsi Makhosi umephi? Sekela ngalokwenteka emdlalweni. (2)
- 12.3 Ntfwasahlobo uhamba etinyatselweni taLotililo kuletheksthi lengenhla. Sekela nobe uphikise lombono ngekubhekisa emdlalweni. (2)
- 12.4 Wena ucabanga kutsi beyiyini inhloso yembhali ngekusibhalela letheksthi lengenhla? Chaza. (2)
- 12.5 Humusha emavi aNtfwasahlobo latsi 'Sicongo akasuye umuntfu yinyoka.' (2)

- 12.6 'Kungati kufana nekungaboni.' Fakazela lamavi ubhekise kuSicongo nelibandla lakhe. (2)
- 12.7 Bantfu labateyamanisa naMakhosi kusuke kukhona labafuna kukuzuza ekugcineni. Fakazela lenkhulumo ubhekise kulokushiwo nguNtfwasahlobo kuletheksthi lengenhla. (2)
- 12.8 Catsanisa simo sesikhatsi semnyaka lomdlalo lowenteka ngaso nendlela bantfu labatsatsa ngayo Ntfwasahlobo kulomdlalo wonkhe. (2)
- 12.9 Kunesakhiwana encwadzini lotsi ungasikhokha indzaba ichubeke nobe iphazamiseke ingasachubekeli embili. Utsini umbono wakho ngekubaluleka kwaletheksthi lengenhla. (2)
- 12.10 Humusha lamavi aMakhosi latsi 'kuphila kwakho kusho kuphila kwami mngami,' ubhekise esiphetfweni salomdlalo. (2)
- 12.11 Phawula ngemphumelelo yembhali ekusiveteleni Ntfwasahlobo njengemlamuli kulomdlalo. Sekela ngeliphuzu LINYE ubhekise emdlalweni. (2)
- 12.12 Kube wena bewungulomunye webantfwana bakaNhlapho, bewungamela bani emkhatsini waMakhosi naNkhanise. Ngatiphi sizatfu LETIMBILI? (3)

[25]**NOBE****UMBUTO 13: UMOVUZO – NS Nzima**

Umdlalo lobhaleke kahle ngulowo losebentisa badlali lababumbene nesimonhlalo/Sibekandzaba semdlalo wonkhe. Bhala indzabambhalo leveta kubumbana nobe kungabumbani **kwebadlali balomdlalo labamcoka** nesimonhlalo/sibekandzaba sawo. **Indzabambhalo yakho yibhekise ebadlalini labatsatfu kuphela labamcoka.** Indzabambhalo yakho ayesekelwe ngekucaphuna emdlalweni.

Budze bendzabambhalo abube ngemagama langabi ngaphasi kwe-340 kodvwa angabi ngetulu kwe-390.

[25]**NOBE**

UMBUTO 14: UMVUZO – NS Nzima

Fundza lethekesthi lelandzelako bese uphendvula imibuto letawulandzela.

- Satile: Ngakhuluma naMaphahla wangitekela kutsi batalwa baba babili emaphahla, kwaba yintfombatane nemfana kepha ngelishwa wendza lona lomunye. Libito lakhe-ke lisuselwa ekutalweni kwakhe.
- Batjele: Batali bawacamba ngekuhlakanipha emabito lamanyenti. Sakhile watalwa kunemsindvo lomkhulu wekususwa kwabo esigodzini lebebakhe kuso kutsiwa umsindvo waphakama kakhulu kepha ummango wafunga wagomela watsi wakhile angeke usuke kulenzawo. Yindzawo yalabadzala lenemagugu nemlandvo lojulile.
- Satile: Libito laSakhephi ngumbuto lowabutwa bantfu labadzala nababasusa endzaweni lebebakhe kuyo. Ngaleso sikhatsi balwa imphi yekungagudlutwa. Kuleyo ndzawo kwavela umntfwana lowacanjwa ngekutsi nguSakhephi.
- Batjele: Mlandzeli wacanjwa ngetibongelelo tamkhulu wakhe lekutsiwa bebambita ngekutsi nguMlandzeli wetinkhomo temadvodza! Asati-ke kutsi abetilandzela nje kwente njani ngobe kuyavela etibongelelweni kutsi temadvodza atisito takhe. Kungenteka kutsi abetilandzela ngobe atelusa. (*Bahleke*).
- Satile: Kucanjwa kwemabito kumele kuhambisane nekwetindzawo, emave, imigwaco, tikhungo letehlukene, temfundvo, tenkholo, temidlalo naletinye.
- Batjele: Yinchabhayi leyo Satile! Nangabe ubuta bafundzi besifundzave sonkhe kutsi ngabe imigwaco yonkhe icambeke ngemagama lafanele yini, imphendvulo yabo itsi konkhe akukacambeki kahle.
- Satile: Nangabe kungakacambeki kahle nithule nitsini? Nguyiphi imitamo leyentiwako kutsi konkhe kucambeke kahle? Nangabe ingekho imitamo batukulu bayewunisola batsi nagoca tandla live lifa, life nihlahle emehlo.
- Batjele: Sicoce kamnandzi mngani wami sibonisana ngemfundvo nangemabito etfu. Lamuhla siyakwati kubaluleka kwemabito etfu ngekwemvelaphi nenshokutsi. Akuphunywe ingcina kuyewucaphelisa ummango wonkhe kutsi ulandzele etinyatselweni talabadzala ngekutsi ucambe emabito lamahle, lakhutsatako nalafundzisako.

[Likhasi16]

- 14.1 Nangabe sifundzisisa kahle lenkhulumiswano yaBatjele naSakhile ngabe nguyiphi imiphumelamcoka labatawugcina bayizuzile njengekweluhlelo lolusha lwemiphumelamcoka? (2)
- 14.2 Lenkhulumiswano yaletidzandzane ngabe ihambisana ngayiphi indlela nesimo setepolitiki lapha eNingizimu Afrika? (2)
- 14.3 Ngabe leligama laSakhephi lingasifanela yini lesimonhlalo salomuhla lapha eNingizimu Afrika? Hlatiya. (2)

- 14.4 Indzabuko nemihambo yebantfu bemdzabu yeyeme emlandvweni nasemasikweni. Kulomdlalo ngabe umbhali usikhumbuta ngayiphi indlela? Bhala kube KUBILI. (2)
- 14.5 Hlatiya simonhlalo sesikhatsi kulomdlalo. (2)
- 14.6 Umdlalo lobhaleke kahle ngulowo lophetsa ngekutsi bangiswako abe lichawe lelingumncobi ekugcineni kwemdlalo. Ngabe lomdlalo uwufezile yini lomgomo? Chaza. (2)
- 14.7 Lomdlalo uyatikhutsata tetsamelilwati kutsi tibe nelwati nelutsandvo lwemvelo. Bhala timbili tindlela latisebentisile umbhali ekuphumeleliseni leto tinhloso kulomdlalo. (2)
- 14.8 Bhala kunye lesekutfutukile etinhlelweni temfundvo naticatsaniswa nemfundvo yangembikweNingizimu Afrika lensha, ubhekise emdlalweni. (2)
- 14.9 Umdlalo ungumbhalo wekwenteka kwetigameko tihambisane nenkhulumiswano emkhatsini webadlali bawo, kutfokotisa tetsamelilwati. Hluta kutsi ngabe umbhali walomdlalo uhlangabetene yini nalowo mgomo kulomdlalo. (2)
- 14.10 Umdlali longuSiwela kulomdlalo uphatselene nani nengcikitsi yalomdlalo? Hluta. (2)
- 14.11 Ludvweshu ngilo lolwenta umdlalo ube namdvonseni futsi uchubekele embili ute uyewufika esiphetfweni. Bhala tigameko LETIMBILI leticuketse ludvweshu lolube neligalelo lekuchubekisela indzaba embili. (2)
- 14.12 Lemphofana libonwa kamuva. Humusha lesaga ubhekise kusinye sigameko lesikulomdlalo. (3)
- [25]**

SAMBA SIGABA C: 25
SAMBA SAKO KONKHE: 80